

---

Azərbaycan Milli Konservatoriyasının rektoru Səyavuş Kərimi Respublika muğam müsabiqəsinin ilk dəfə 2009-cu ildə keçirildiyini bildirib. S.Kərimi qeyd edib ki, bu ilki müsabiqəyə 18-35 yaşlı 40 nəfər ifaçı sənəd versə də, onlardan 18 nəfər II Respublika muğam müsabiqəsində iştirak etmək hüququ qazanıb.

Mədəniyyət və turizm nazirinin müavini Sevdə Məmmədaliyeva respublikamızda muğam sənətinin inkişafı istiqamətində görülmüş işlər, həyata keçirilmiş layihələr haqda fikirlərini bildirib. S.S.Məmmədaliyeva Azərbaycan muğamının YUNESKO tərəfindən bəşəriyyətin qeyri-maddi irsinin şah əsərinə lənəlan olunmasının mühüm əhəmiyyət kəsb etdiyini vurğulayıb, bu baxımdan Heydər Əliyev Fondunun fəaliyyətinin xüsusi rol oynadığını nəzərə çatdırıb.

Tədbirdə çıxış edən təhsil nazirinin müavini Elmar Qasımov Heydər Əliyev Fondunun prezidenti, YUNESKO-nun və ESEKO-nun xoşməramlı səfiri, Milli Məclisin deputatı Mehriban xanım Əliyevanın təşəbbüsü, Heydər Əliyev Fondunun, Təhsil, Mədəniyyət və Turizm nazirliklərinin, Azərbaycan Milli Konservatoriyasının təşkilatçılığı ilə ölkəmizdə keçirilən II Respublika muğam müsabiqəsinə olan böyük marağı Azərbaycanda muğamın təbliğinə göstərilən dövlət qayğısının təzahürü kimi səciyyələndirib. Nazir müavini bu müsabiqədə də istedadlı gənclərin üzə çıxacağına əminliyini ifadə edib. Son illər ərzində həyata keçirilən müvafiq layihələr çərçivəsində Azərbaycan muğamının dünya arenasında daha yaxşı tanındığını söyləyən Elmar Qasımov bildirib ki, bu müsabiqə xalqın əsrlər boyu yaşadaraq bu günə gətirdiyi muğamın gələcək nəsillərə ötürülməsi işinə layiqli bir töhfədir.

Sonra II Respublika muğam müsabiqəsi iştirakçılarının çıxışları dinlənilib. Qeyd olunub ki, tanınmış musiqiçilər və ustad sənətkarlardan ibarət olan münşiflər heyəti tərəfindən ilk üçlüyə layiq görülən ifaçılar II Beynəlxalq muğam festivalında ölkəmizi təmsil edəcəklər.